

చిన్నాజీ

= శ్రీ వాగంటి సోమయాజులు =

రోజు ముసిరింది. జల్లుజల్లుగా వానొచ్చి పోతూంది. కథ రాద్దామని సంకల్పించుకొని కలం, కాగితాలూ తీశా. కథలో కల్పించబోయే మనుష్యులప్పుడే సజీవంతో నాయెడబ అల్లరి చేస్తున్నారు. వాళ్ల మధ్య లడాయి పెట్టి పేలాపన పెంచిన వాళ్ల తరువాత— ఆ సృష్టించిన మనుష్యులు ఒక పర్యవసానాని కొస్తారు. కలం కాయితంమీద సరిగ్గా నడిస్తే గంటన్నరలో కథైపోతుంది.

కాని చిన్నాజీ వచ్చింది, 'వస్తాడే మా బావ' పాడుతూ.

చిన్నాజీ మనం పిలిస్తే రాదు. ఉన్నతకవిత్వానికి మల్లే దాని రాకపోకలకి 'మూడ్సు' (moods) ఉన్నాయి. దానంత కదే వచ్చి పడెదునిముషాలు నెత్తెక్కి వెరిపీరాలా పారిపోతుంది.

అలా గొచ్చినప్పుడే నారాయణ బాబు 'చిన్నా నీకళ్లు' (చిన్నాజీ కళ్లు christ child కళ్లు) అని సంబోధనచేస్తూ ఆశువుగా గీతం రాసుకుంటాడు. కవి అప్పలస్వామి నాయుడు 'చిన్నా మాకోడలు వాతావా?' అని ప్రయోజనం లేకపోయినా అడుగు తాడు.

ఎంగిత్తై, ఏమాలై, మడివ్యవహారాలు పూర్తయి, బామ్మ వంటిట్లోంచి ఇవతల పడితే చిన్నాజీ ఆమె పీక పట్టుకుని, నెత్తిమీద ముసుగు పీకిస్తూ, వెరి సరదాతో వొళ్లు పూనంచేస్తూ, తాంబూలంచొంగ గుండెలు మీదికి కాచ్చేస్తూ బుగ్గలు కొరికేస్తే 'చచ్చేనే వెళం ముండా' అంటూనే ఆ నొప్పిలోంచి సంతోషపడి పోతుంది వాళ్ల బామ్మ.

ఉయ్యోల్లో పడుకుని చిన్నాజీ నిద్రపోతూ ఉంటే రాత్రివేళ ప్రత్యేకం పనికట్టుకొచ్చి దిప్పిపోడా

నికి ఇంద్రాక్షివీభూతి పెడుతూ 'ఇత్తి' బామ్మగారు 'ఇవాళ చిన్నాజీ మాయింటికే రాలేదు.' అని జాలిగా, విచారంగా అంటాడు. చిన్నాజీ ఒక్కొక్కనాడు వాళ్ల సమ్మం తొక్కడు. ఒక్కొక్కనాడు కాఫీలూ, భోజనాలూ అన్నీ వాల్లింటే. ఒక్కొక్కరాత్రి రాజునాన్నా, పిన్నీ దగ్గర పడుకుంటా నంటుంది. రాజునాన్నా కింకే కావాలి? పందిరిమంచం మధ్యస్థంగా పడుకో పెట్టుకుంటాడు. అర్ధరాత్రి అయిసరికి చిన్నాజీ పరులూ, దుప్పటికూడా తడిసి చలేసి లేస్తాడు. చిన్నాజీ పాలుతాగి 'ఇత్తి' బామ్మగారి ముసుగులోకి, మళ్లా ఉద్ధరించడానికి, దూరుతుంది. దుప్పటి, పరులూ తడిసి చలిబాధపడుతున్నా రాజునాన్నాకి తొమ్మిదై పోయినా తెలివి రాదు. తెల్లారితరవాత యీఘన కార్యం వాల్లింట్లో పదిసార్లు, మాయింట్లో పదిహేను సార్లు చెప్పకుంటే ఉదయం కాలక్షేప మైపోతుంది. పక్కింటావిడ మధ్యాన్నం కాఫీకుండ బదులుకొస్తే, "రాత్రి మాచిన్నాజీ వించేసిందనుకున్నారు?" అని ఆవిడ కంతా 'ఇత్తి' బామ్మగారు చెపతారు. పక్కింటావిడ వాళ్లకొడుగు చేసిన ఇంకో వీరకృత్యం చెప్పబోతారు. దాన్ని తిన్నగా వినేసించుకోరు 'ఇత్తి' బామ్మగారు. ఆవిడ వెలిపోయితరవాత వైగా వెక్కిరిస్తారు. చిన్నాజీనిమాత్రం పక్కింటావిడ వెక్కిరించదా? ఆ విషయం 'ఇత్తి' బామ్మగారి కక్కర్లేదు.

'నీ మువ్వల మాటలు వింటాడే' పాడుతోంది చిన్నాజీ.

మువ్వల మోతలని (మోతలనో) పాడుతుంది సినీమాలో మరదలు. అంతకన్నా 'మువ్వల మాటలు' అండంలో కవిత్వం ఉందంటాడు నారాయణ బాబు. భావకవి కాకపోయినా భావకుడుకదా నిష్టవకవి నారాయణ బాబు!

“ ఏం చిన్నాజీ వొచ్చావూ?” అని పలకరించా.

“ ఆఁ ” అని తెగబారెడు సంగీతం తీసింది.

“ మొహా మేం బలా గుంది ? ”

“ నీళ్లు పోసుకొని స్నో రాసుకొన్నానూ ” అంటూ రాగాలాపన చేసింది.

“ తమ్ముడికి రాశావా ? ”

“ వాడి కెందుకూ స్నో ? ”

“ అదేమండీ సార్ ? ”

“ వాడి ముక్కునిండా ఎప్పుడూ స్నో ఉంటుంది. వాడే రాసుకొంటూ ఉంటాడు. ” అమ్మాయి నవ్వుకొంటూ ఇంకోపాటలో పడ్డాది.

“ తెనుగుతల్లి పూజను

పూలూ పూలూ ”

చిన్నాజీకి పాటల ‘itch’ (దురద) ఉన్నాది. ఫ్రెంచి పండితుడు అప్పలస్వామినాయుడు వొచ్చి రసగుల్లాలాంటి ‘రోసాం’ కవి (Pierre de Ron sard) కేయలలో చరణం అందుకుంటాడు.

“*Quand je vois dans un jardin*

Au matin

S'eclore une fleur nouvelle

Je compare le bouton

Au teton

De son bean sein qui pommell.”

దాంతో వెర్రెత్తిపోతాడు గాయకుడు నారాయణబాబు. పరాసుపద్యం పరారీ అయిలాగ పాడతాడు ఇంగ్లీషుపాట నవ్యసాహిత్య పిపాసి నారాయణబాబు.

“*Oh hush thee my baby*

Thy cradle's in pawn

No blankets to cover thee

Cold and forlorn

* * *

The stars in the bright sky

Look down and are glum

At the heir o' the ages

Asleep in a slum”

‘రోసాం’ని వొదిలి అప్పుడు ఆంగ్లకవి అప్పలస్వామి నారాయణబాబుగొంతుకతో కలుపుతాడు యీనాటి ‘నర్సరీరైమ్’ (Nursery rhyme) గదుల చేతకూడా ఆరిపిస్తూ.

“*Thy mother is crying*

Thy dad's on the dole

Three shillings a week is

The price of a soul”

పిలిస్తే రాని చిన్నాజీ పరిగెట్టుకొచ్చి ముద్ద రాలై రెప్పవాల్చకండా చూస్తూ వింటుంది. పాటలు మానగానే తురని పిచికిలా గెగిరిపోతుంది.

‘మల్లెమాలతీసంపంగీ’ అని పాడుతోంది.

“పిచ్చిపాటలు పాడకు” అన్నా.

“మంచిపాటలే ఇవి”

“ఛీ! ఛీ!”

“ఇవి మంచిపాట లేంటమ్మా?” అని వెక్కిరిస్తూ పాడింది :

“మాఅమ్మే చంపింది!

మాఅమ్మే చంపింది!”

అది నారాయణబాబు గీతంలోది. చిన్నాజీకి అతని గీతాలు వెర్రికేకలు. అతను వెర్రివేపకాయ అప్పలస్వామి తాగుబోతు. ఉన్నాడు. చిన్నాజీదృష్టిలో నే నెవ్వణ్ణో!

కథ రాద్దామని కూర్చున్నా. చిన్నాజీ వొచ్చింది, కథాగిపోయింది. కలం కాగితాని కెక్కింది కాదు.

ఇంట్లో ఏంగోలగా ఉన్నా కథ కవాంతరం రాదు. రాత్రిమడి కారేసుకొన్న పంచ ఎగిరి ఎంగిలాకుల్లో పడ్డాదని, రాత్రి తడిబట్టతో పిండిచేసుకోవాలికదా అని తల్లి గొడవ చేసుకొంటూ ఉంటే కథకి ప్రతిబంధకం కాదు.

గడచినతరవాత కీర్తి వొస్తుందికాబోలు! మనం చచ్చి పోతే పురపాలకసంఘం గుమ్మం మన పేరుతో చావుని మరణాల రిజిస్ట్రార్ల నమోజు చేయడం బద్ధకించి మరీ నై కనిపెట్టే వై ఆఫీసరు లేడాయె!

చిన్నాజీకి ఐదోయేడు. చూస్తూ ఉంటే దిన దిన ప్రవర్ధమానై పెద్దదై పోతుంది. పెళ్లి, పిల్లలు, ఉండీ లేదూ అందరికి లాగే సిద్ధమాతాయి. అప్పుడు కూడా 'చిన్నాజీ' అనే పిలుస్తాము కాబోలు! చీహ చింతా

లేని చిన్నాజీ చిలుత ప్రాయం మరీకొన్ని దినాలు కావాలంటే గ్రహగమనమే ఆపాలి! రెండురోజులు గడిస్తే చిన్నాజీ అమృత ప్రాయంలో మధురక్షణాలు మళ్లా లభిస్తాయా?

రాకరాక చిన్నాజీ వచ్చింది. కథా వొద్దు, కావ్యం వొద్దు. చిన్నాజీతో ఐగునిముషాలు పేక్స్ పియరు కామిడీలో రసవంతమైన ఐదంకాలపాటి చెయ్యవూ?

